

नढपण खां नेहु लातो स्वामिनि चरिणनि सां साई।  
कोकिल जो रूपु धारे सीय सेविका सदाई॥

हृदय कमलु तवहां जो सियाराम जो मन्दरु आ  
नेण थिया चकोर तवहां जा स्वामिनि चरण चन्द्र आ  
भंवरी थी बाबल मिठिड़ा पद कंज में मण्डराई॥

दिलि दुल्ही बणी तवहां जी श्री जू चरणु सुहगु चाहे  
भाव भगति भूषणनि सां सींगार थी सजाए  
अनुराग जी अनोखी लाल चोली लालण पाई॥

नाम जे मजीठ रंग में रोमु रोमु रंगियो तो रांझन  
आशीशुनि जे अंग राग सां सुगंधी बणिये तूं साजन  
निशिकामता नंदी अ में नितु नाथ थो नहाई॥

गुण गान जे भोजन सां बुख जग जी सभु भगी आ  
नस नस निमि नन्दिनि जी नीह लालसा जगी आ  
आरियलि अमां पुकारे आंसुनि जी झर थो लाई॥

धन्य भाग उन भूमी अ जा जिते चरण गुलिड़ा धारीं  
धन्य धन्य सेई जग में जिनि कथा अमृतु पियारीं  
साई साहिब तवहां शरणि जी समता न का जग माहीं॥